

نام کتاب : سیاحت ممالک اسلامیہ  
 (نواب بہادر یار جنگ کا روزنامچہ)

ترتیب و تدوین : شاہد حسین رزا قی  
 ناشر : بہادر یار جنگ اکادمی - سراج الدولہ روڈ،  
 بہادر آباد - کراچی - ۵

صفحات ۲۵۶

قیمت ایک سو روپیہ

آل انڈیا مسلم لیگ کے سالانہ اجلاسوں کے شعلہ بیان مقرر، آل  
 انڈیا سٹیشنس مسلم لیگ کے سربراہ اور مجلس اتحاد المسلمين  
 (دکن) کے کرتا دھرتا نواب بہادر یار جنگ (م ۱۹۳۳ء) نے ۱۹۳۱ء  
 میں فریضہ حج ادا کیا اور ممالک اسلامیہ - فلسطین، شام، لبنان،  
 مصر، ترکی، عراق، ایران اور افغانستان - کی سیاحت کرتے ہوئے  
 سات ماہ بعد واپس وطن آئے۔ یہ وہ دور تھا جب یہ مسلم ممالک اپنی  
 تاریخ کے ایک اہم مرحلے سے گزر رہی تھی۔ جدید اور قدیم کے مابین  
 کشمکش جاری تھی۔ رضا شاہ پہلوی اور مصطفیٰ کمال اتاترک  
 کامیابی سے جدید تصورات زندگی کو عملی جامہ پہنا رہی تھی۔  
 افغانستان میں امان اللہ خان کی جدیدیت کی کوششیں ناکام ہو چکی  
 تھیں اور ملک خانہ جنگی کے مرحلے سے گزر کر پر سکون ہو چکا  
 تھا۔ عرب ممالک یورپی استعماری طاقتوں کے زیر انتداب تھے اور  
 فلسطین کو یہودیوں کا قومی وطن بنانے کے لیے کوششیں جاری تھیں۔  
 مصر میں قومی تحریک جڑ پکڑ رہی تھی۔ اس پس منظر میں جب  
 وطنی قومیت کے جذبات مضبوط تھے اور سیکولرزم کا فلسفہ زندگی  
 برگ و بار لا رہا تھا، نواب بہادر یار جنگ اس صاحب درد گروہ

میں سے تھے جو ممالک اسلامیہ کو باہم متعدد دیکھنے کا خواب دیکھتا تھا اور جس کی سیاست کا مرکز و محور مذہب تھا۔  
نواب بہادر یار جنگ اپنی سیاحت کا مقصد بیان کرتے ہوئے

لکھتے ہیں :

میرا اولین مقصد تو فریضہ حج ادا کرنا تھا۔ دوسرے  
جنگ عظیم کے پیدا کیے ہوئے انقلابی حالات میں، جن  
کا اسلامی دنیا پر زبردست انر پڑا تھا، مختلف اسلامی  
مالک کے سیاسی، اقتصادی، معاشرتی اور تمدنی حالات  
اور دینی و فکری رجحانات کا براہ راست مشاہدہ و  
مطالعہ کرنا اور تیسروے یہ معلوم کرنا کہ خود اسلامی  
مالک کے مسلمانوں میں اسلامی اتحاد و اخوت کا جذبہ  
کس حد تک موجود ہے اور اس کے فروغ واستحکام کے  
امکانات کہاں تک ہیں، (ص ۳۵)

چنانچہ انہوں نے اس سفر میں مسلم اکابر سے ملاقاتیں کیں۔ ان  
اکابر میں حکمران، سیاست دان اور سربرا آورده علماء سب ہی شامل  
ہیں۔ تاہم ان کا سفر صرف ملاقاتوں تک محدود نہ رہا بلکہ وہ جس  
شہر میں گئے وہاں کی کماحقة، سیر کی اور تمام اہم اور تاریخی آثار  
کا معائنہ کیا۔ کتب خانے، تعلیمی ادارے، کارخانے، باغات، سیرگاہیں،  
عجائبات گہر، مساجد، مقابر اور بازار بھی ان کی توجہ کا مرکز رہے۔  
اس لیے ان کا زیر نظر روزنامچہ محض سیاسی مباحثت و مذاکرات کا  
مجموعہ نہیں ہے بلکہ اس میں تاریخ اور سماجیات پر دلچسپ  
معلومات آگئی ہیں۔

۱۹۳۱ء میں لکھا گیا روزنامچہ ۵ سال بعد زیور طباعت سے  
آرائی ہوا ہے۔ جہاں تک ذرائع رسول و رسائل کی مشکلات اور

مالک اسلامیہ کے اقتصادی حالات کا تعلق ہے یہ بہت حد تک بدل چکر ہیں تاہم ان مالک کا سماج ، اپنی مشرقی اسلامی اقدار سے اسی طرح وابستہ ہے۔ مصر کے بارے میں نواب بہادر یار جنگ کا تاثر تھا کہ :

شہری تعلیم یافتہ طبقہ مغربی تہذیب و معاشرت سے متاثر ہے لیکن فلاہین (کاشت کار) جو آبادی کی بڑی اکثریت ہیں - اپنی قدیم مشرقی اور اسلامی تہذیب پر قائم ہیں ، (ص ۲۷)

آج بھی صورت حال اس سے مختلف نہیں -

اسی طرح ترکی کے بارے میں ان کے مشاهدات کا نجوزہ یہ تھا کہ : جمهوریہ ترکیہ کی بنیاد قومیت اور وطنیت کے تصور پر رکھی گئی اور مغربی تمدن و معاشرت اور لا دینی افکار پر جدید ترکیہ کی تعمیر کی گئی - اس تبدیلی کا یہ مطلب نہیں کہ ترک مسلمان نہیں رہے - ترک اب بھی اسلام کے شیدائی اور اس کے لیے جان فدا کرنے والی قوم ہیں ، (ص ۳۹) -

بہادر یار جنگ کو جن شخصیات سے ملاقات کا موقع ملا ان کے بارے میں اپنی رائے بھی ظاہر کی ہے - ان کی یہ آراء کافی دلچسپ ہیں - افغانستان کے سابق شاہ امان اللہ خان سے ان کا تبادلہ خیال ہوا اور مختلف افغان اصحاب رائے سے امان اللہ خان کی پالیسی پر گفتگو رہی گو وہ شاہ امان اللہ خان کی اصلاحات کے طریقہ نفاذ سے خوش نظر نہیں آتی مگر ان کے مخالفین بالخصوص ملا شور بازار کی سرگرمیوں کے بھی زبردست ناقد ہیں -

ایران میں ان کی ملاقاتیں معروف اہل علم آقائی دھنخدا اور آقائی سعید نفیسی سے ہوئیں - سعید نفیسی صاحب سے نسبتاً طویل نشستیں رہیں - ۱۹۳۱ء میں یہ بزرگ برصغیر کی تقسیم کے بارے میں

اپنی رائج رکھتے تھے - ان کا نظریہ تھا کہ :

ہندوستان کے مسلمان جنوب، مشرق و جنوب مشرق سے نکل،

کہ هند کے شمال مغربی علاقوں یعنی پنجاب، سندھ بلوچستان،

سرحد و کشمیر میں جمع ہو جائیں اور یہاں ایک اسلامی

جمهوریہ کی داغ بیل ڈالیں اور باقی ہندوستان ہندوؤں کے لیے

چھوڑ دیں تو پھر ایران، افغانستان اور شمال مغربی ہند کا

اتحاد ایک کامل اسلامی اتحاد ہو سکتا ہے، (ص ۲۶۳)

نواب بہادر یار جنگ کا یہ روزنامچہ محفوظ رہا مگر مصر سے

متعلق ان کی یادداشتیں کہیں ادھر ادھر ہو گئی ہیں - اس کمی کو

جناب مرتب نے یون پورا کیا ہے کہ نواب موصوف کا ایک مفصل نوٹ،

جو انہوں نے مصر کے بارے میں لکھا تھا، بطور ضمیمه شامل کر دیا

ہے۔ اسی طرح مصر کے اخبارات میں نواب بہادر یار جنگ کے بارے

میں جو خبریں اور مضامین شائع ہوئی، بھی شامل کر لیئے گئے ہیں -

ایک ضمیمه خواجہ حسن نظامی کی اس تحریر پر مشتمل ہے جو

انہوں نے نواب بہادر یار جنگ سے ملاقات کے بعد اپنے اخبار، منادی،

میں شائع کی تھی اور نواب بہادر یار جنگ کی مفصل سیاحت کے

پیش نظر انہیں، نواب ابن بطوطہ، کا خطاب دیا تھا -

روزنامچے کی زبان سادہ اور کہیں کہیں پر مذاق جملے اور

اقتباسات بھی موجود ہیں - خاص چیز، مقدمہ، ہے جو مرتب

جناب شاہد حسین رزا قی نے نواب بہادر یار جنگ کی تحریروں سے

مرتب کیا ہے - بعض الفاظ اور اصطلاحات عام قاری کے لیے نامانوس

ہیں گو یہ پچاس ساٹھ سال پہلے کے حیدر آباد میں متداول رہی

ہیں - مختصر یہ کہ زیر نظر سفرنامہ اپنی تاریخی اور معلوماتی قدر و

قیمت کے لحاظ سے اس قابل ہے کہ پڑھا جائز اور ممالک اسلامیہ کی

معاشرت و سیاست کو سمجھنے میں اس سے مدد لی جائے ۔  
 افسوس سے کہنا پڑتا ہے کہ اردو میں شائع ہونے والی اکثر کتابوں  
 کی طرح یہ بھی کتابت کی اغلاط سے پاک نہیں ۔

آخر راہی



